

መኣዲ ትምህርታዊ ወግዒ ሕዝቢ ኤርትራ ቁዛማይ

ብ ንጉሰ ሃይለ (መንስዔይ)

እቶም ብቀረባ ዝፈልጡኒ ዜጋታት ኤርትራ ከም ዝኣምኑሉ ፣ ኣነ ንሓቂ ኣብ ጊዜኣ እሞ ከኣ ብጋህዲ ዓው ኢሎም ካብ ዝገልጹዎ ኤርትራውያን ዜጋታት ሓደ ኢዩ ። ነዚ ንምርግጋጽ ንኣብነት ነቲ ንጉዳይ ኤርትራ ብዝምልከት ዘዳልዎ ዝነበርኩን ዘሎኹን ተዋስኦታት ፣ መዛሙር ፣ ደርፍታት ፣ ዋዛ ምስ ቁምነገር ፣ ትምህርታዊ ጽሑፋት ምውካስ ጥራሕ ኣኻሊ ኢዩ ።

ሓደ ጊዜ ማለት ኣብ መወዳእታ ቀዳማይ ፍርቂ ናይ 1974 ዓ.ም.ፈ. ኣብ ከተማ መቀለ ኣነን ገሊኣቶም ካብ ናይ ትያትራዊ መደባት መሳርሕተይን ምስ ገሊኣቶም መኳንንቲ ትግራይ ኣብ ዝገበርናዮ ወግዒ ፣ መኳንንቲ ትግራይ ንሕዝቢ ትግራይን ንሕዝቢ ኤርትራን ብናይ ቃልሲ ብቕዓቶም ከተነጻጽርዎ እንከሎኻ ፣ „ተቃላሳይ“ ክበሃል ዝግብኦ ሕዝቢ ትግራይ ምዃኑ ገለጹልና ። ሕዝቢ ኤርትራኽ ደኣ እንታይ ክበሃል ይግብኦ ኢልና ብዝሓተትናዮም ከኣ ሕዝቢ ኤርትራስ „ቁዛማይ“ ተባሂሉ ክጽዋዕ ኢዩ ዝግባኦ እትብል ድቕስ ዘይተሕድር መልሲ ሃቡና ።

ንምዃኑ ፣ ክቡራን ኣሕዋተይን ኣሓተይን ኣንብብቲ ጽሕፍተይ ፣ ነዚ ሎሚ ኣብ ጊዜ ቀዳማይ ሚኒስትር ኢትዮጵያ ደክቶር ኣቢይ ኣሕመድ ፣ ኤርትራ ወዲቓትሉ ፣ ተደፊራትሉ ፣ ተናዒቓትሉ ፣ ፖሊቲካዊ ትርጉም ስኢናትሉ ዘላ ኩነታት ፣ ምስዚ ድሮ ገሊጹዮ ዘሎኹ ሚዛን መኳንንቲ ሕዝቢ ትግራይ ብምንጽጻር ክትርእዩዎ እንከሎኹም ከመይ ትመዝኑዎ ?

“ሕዝቢ ኤርትራ ቁዛማይ“

ዘብል ኩይኑዶ ኣይትረኽቡዎን ? ኣብዚ ንመሰል ልኡላውነትካ ዘየኸብር ናይ ብድዔ ኣዘራርባን ኣሰራርባን ንከይወድቕ ደኣኻም ሕዝብና እንታይ ክገብር ኣለዎ ትብሉ ?

ኣብ 60ታት ንሕዝብና ከምዚ ኣብዚ ጊዜዚ ዝርኤ ዘሎ ዘሸግር ኩነታት ከጋጥሞ እንከሎ ፣ እቶም ደባይ ተዋጋእቲ (ፉዳኢን) ብዝብል ስም ዝፍለጡ ዝነበሩ ተጋደልቲ ፣ ከከም ኩነታቲ ፣ ገሊኡ ጊዜ ብውልቂ ገሊኡ ጊዜ ከኣ ብጽምዲ ወይ ብጉጅለ ኩይኖም ፣ ቅጽበታዊ ስጉምቲ ብምውሳድ ንሕዝብና ቀሲኑ ከም ዝሓድር ይገብሩዎ ነይሮም ። ሎሚ ግን ከምቲ መኻንንቲ ትግራይ ዝበሉዎ ፣ ሕዝብና ካብ ናይ ተቃላሳይ ኣብ ናይ ቁዛማይ ደረጃ ዝወረደ ይመስል ኣሎ ። ነዚ ኩነታት እዚ ከሎ ገና ዘስተውዓሉሉ ለባማት ሰብት ግን ነይሮምዶ ይኾኑ ? እወ ብርግጽ ነይሮም ኣለዉውን ። ኣብ መጽሔት መርሓባ 1ይ ዓመት ሕታም ቍ.2 ገጽ 27 ናይ July 1999 ዓ.ም.ፈ. ተገሊጹ ከም ዘሎ ፣ ኣባ ኣጎስቲኖ ተድላ (ዘሔቦ) ንኣብነት ባቲ ንኣይ ንፍቱውን እሙንን ተመሃራዮም ነበር ንጉሰ ሃይለ (መንስዔይ) ዝሃቡኒ ፣ „ቃልሲ ሰውራ ኤርትራ ኣጋጣሚ ብዓወት ኢሳያስ እንተደኣ ተዛዘሙ ፣ ኤርትራ ሃገርና ብርግጽ ኣብ ቤት ማእሰርቲ ክትቅየር ኢያ ! ብዝብል ናይ ትዕዛብቶም ሓበሬታ መሰረት ፣ ካብ ዝነበሩና ለባማት ሓደ ኢዮም ።

መኳንንቲ ትግራይ ንኣና ፣

ሀ) ንኣባላት ማሕበር ትያትር ኣስመራ (ማ.ት.አ.)

ለ) ንኣባላት ጉጅለ መርሓባ

ሐ) ንኣባላት ከዋኸብቲ መርሓባ

ከም ኣባላት ውሽጣዊ ስርዓት ሰውራ ኤርትራ ኢዮም ይግምቱና ነይሮም ። ስለዚ ሓንቲ መዓልቲ ሓደ ካብኣታቶም ንኣይ ምስ ክልተ ካልኦት ካብ ኣባላት ጉጅለ መርሓባ ምስ ሓደ ካብ ኣዕሩኸቲ መኳንንቲ ኣብቲ ጸጥታኡ እተሓለወ ጸቡቕ ገዝኡ ንምሳሕ ዓደመና። ድሕሪ ምሳሕ ቡን እናሰተና ብዛዕባ ፖሊቲካዊ ኩነታት ውድባት ሰውራ ኤርትራ ከነዋግዳም ሓተቲና። ንሕና ግን ብዛዕባ ፖሊቲካ ኤርትራ ከነዋግዕ ፍቓደኛታት ከምዚይኮንና ገለጽናሎም ። ንሳቶም ፣ ብሰንኪ ምስኣታቶም እንገብር ወግዒ ዝኾነ ሓደጋ ከጋጥመና ከምዚይክእል ንከረጋግጹልና ብዙሕ ጸዕሪ ገበሩ ። ንሕና ግን ኣቕበጽናዮም ። ድሕርዚ ንሳቶም ብዛዕባ ተመክሮኦም ምስ ውድባት ሰውራ ኤርትራ ከዘንትውልና ወሰኑ ። ብዛዕባ ብዙሕ ዘይንፈልጦ ዝነበርና ኣገራምን ኣገዳስን ርኽክባት ከኣ ገለጹልና ። በዚ ወግዒ እዚ ኣነ ኤርትራውያን ብዝከኣል መጠን እንተደኣ ዘይለበምና ፣ ህላዌ ናይቲ ብተዛማዲ ኣዘራርባ ብመኳንንቲ ትግራይ ዝቕለስ ሰውራ ትግራይ ንሰውራ ኤርትራ ኣዚዩ ሓደገኛ ክኸውን ከም ዝኸእል ተገንዘብኩ ። ንመሪሕነት ተ.ሓ.ኤ. ከኣ ስግኣተይ ብምግላጽ ንምንቅስቃስ ሕዝቢ ትግራይ ብዓቢ ጥንቃቄ ንኸከታተሎ ኣትሪሪ ተላቦኹ ። ኣብ ቀጻሊ ኣሰራርሓን ኣዘራርባን መሪሕነት ጀብሃ ግዳ ምስቲ ኣነ ዝጸበዮ ዝነበርኩ ዝዛመድ ጥንቃቄ ኣይረኣኹን ።

ብዝተረፈ ፣ ኣብ ምሉእ ዓለም ንዘሎኹም ፣ ኣብ እተፈላለዩ ሰዓታትን መዓልታትን ብእተፈላለዩ መራኸቢ ብዙሓን ብዛዕባ ሓደገኛ ኩነታት ሃገርና ኤርትራ ኣውያትኩም እተስምዑ ዘሎኹም ኣሕዋትን ኣሓትን ልባዊ ምስጋናይ ኣቕርብልኩም ። ኣነውን ኩነታት ጥዕናይ ዘፍቅድ ክሰብ ዝኾነ ኣብ ጉድንኹም ከም ዘሎኹ ከኣ ኣረጋግጸልኩም ።

ውድቀት ንውልቀ መላኺ ! ዓወት ንደለይቲ ፍትሒ ?